

आकाशवाणी पुणे  
प्रादेशिक वृत्त विभाग  
पुणे वृत्तांत  
वेळ - संध्याकाळी 06.00 वा.

दिनांक- 10.12.2025

वार- बुधवार

**हवामान**

पुणे आणि परिसरात थंडीचा कडाका चांगला जाणवतो आहे. आज किमान तापमान 8 अंश सेल्सियस नोंदवलं गेलं. उद्या किमान तापमान 7 अंश सेल्सियस राहून थंडीची ही लाट काही दिवस कायम राहण्याचा अंदाज हवामान विभागानं वर्तवला आहे.

**पुणेवाहतूक**

पुणे शहरातील वाहतूक कोंडी टाळण्यासाठी स्वारगेट, शनिवारवाडा येथे तीन मार्गिकेचे दोनभुयारी मार्ग तयार करण्याचे काम पुणे महानगरपालिका किंवा सार्वजनिक बांधकाम विभाग यापैकी कोणी करावे, यासंदर्भात मुख्यमंत्री देवेंद्र फडणवीस लवकरच निर्णायक बैठक घेणार असल्याची माहिती मंत्री डॉ.उदय सामंत यांनी आज विधानसभेत दिली. विधानसभा सदस्य हेमंतरासने यांनी यासंदर्भात एक लक्षवेधी सुचनेद्वारे विचारणा केली असता डॉ.सामंत यांनी उत्तर दिले.

**कर्करोग**

पुणे जिल्ह्यात 'सर्व्हायकल कॅन्सर मुक्त महाराष्ट्र' ही महत्वाकांक्षी मोहीम सुरु करण्यात आली आहे. पुणे जिल्ह्यात विविध संस्थांच्या सामाजिक उत्तरदायित्व निधीतून आतापर्यंत ९ ते १४ वर्षे वयोगटातील सहा हजारपेक्षा जास्त मुलींना एचपीव्ही लसीकरणाने सुरक्षित करण्यात आलं आहे. तसंच इतर काही कंपन्यांच्या सहकार्यांनं आणखी पाच हजार मुलींना संरक्षण देण्याचं नियोजन आहे. भारतामध्ये गर्भाशय मुखाच्या कर्करोगाचं प्रमाण झपाट्यानं वाढत असून दर आठ मिनिटांनी एका महिलेचा मृत्यू होत आहे. दररोज २०० महिलांचे प्राण घेणारा हा देशातील दुसऱ्या क्रमांकाचा सर्वाधिक सामान्य कर्करोग आहे. परंतु नियमित तपासणी, योग्य वेळी लसीकरण आणि पॉझिटिव्ह रुग्णांचे उपचार केल्यास हा कर्करोग पूर्णपणे टाळता येऊ शकतो, यावर राज्याच्या आरोग्य विभागानं भर दिला आहे.

**केसरी**

सुलभ कर्जपुरवठा आणि तंत्रज्ञानाचा अवलंब यांच्या साह्याने महिला आणि अनुसूचित जाती-जमातीतील नवउद्यमींना आकर्षित करण्यासाठी केंद्र सरकार प्रयत्नशील असल्याचे प्रतिपादन केंद्रीय सूक्ष्म, लघु आणि मध्यम उद्योग मंत्रालयाच्या अतिरिक्त विकास आयुक्त सुधा केसरी यांनी आज पुण्यात केले. मराठा चेंबर ऑफ कॉमर्स, इंडस्ट्रिज अँड ॲग्रिकल्चररतर्फे आयोजित १४ व्या पुणे एक्स्पोच्या उद्घाटनप्रसंगी त्या बोलत होत्या. महाराष्ट्र औद्योगिक विकास महामंडळाचे मुख्य कार्यकारी अधिकारी पी. वेलरासू यांनी राज्याच्या क्लस्टर-आधारित औद्योगिक धोरणाची माहिती दिली. चिंचवड येथील ऑटोक्लस्टर प्रदर्शन केंद्रात येत्या १२ डिसेंबरपर्यंत पुणे एक्स्पो सुरु राहणार आहे.

**हॅकेथॉन**

देशातील विविध क्षेत्रातील वास्तविक समस्या निश्चित करून त्यावर उपाय शोधून भारताला आत्मनिर्भर करण्यासाठी विद्यार्थ्यांनी चांगलं संशोधन करावं, नवोन्मेष आणि स्टार्टअप विकसित करावेत असं आवाहन ब्रिगेडियर सचिन कालिया यांनी पुण्यात केलं. स्मार्ट इंडिया हॅकेथॉन स्पर्धेची महाअंतिमफेरी काल हिंजवडीत मोठ्या उत्साहात पार पडली, त्यावेळी कालिया बोलत होते.

विविध समस्यांवर उत्तम आणि नाविन्यपूर्ण उपाय शोधणाऱ्या पाच संघांना प्रत्येकी दीड लाख रुपयांचं रोख बक्षीस आणि सन्मानपत्र देऊन गौरवण्यात आलं. देशभरातील २५ संघ महाअंतिम फेरीत दाखल झाले होते.

### **बालमहोत्सव**

पुणे महानगरपालिकेच्या पुणे बाल महोत्सवाचं चौथं पर्व उद्यापासून चार दिवस सारसबाग इथं आयोजित करण्यात आलं आहे. शहरातील पालक आणि लहान मुलांसाठी हा उत्सव आवडता कार्यक्रम ठरला असून, दरवर्षी १ लाखाहून अधिक पालक आणि बालक विविध उपक्रमांचा आनंद घेण्यासाठी या महोत्सवात उपस्थित राहतात. यंदा उत्सवाची मध्यवर्ती संकल्पना स्क्रीनचा कमी वापर, अधिक खेळ अशी आहे.

### **कला-क्रिडा**

पिंपरी चिंचवड महापालिकेच्या शिक्षण विभागातर्फे आयोजित 'कला-क्रीडा महोत्सवाला आजपासून उत्साहात सुरुवात झाली आहे. या स्पर्धांना शहरातील महापालिकेच्या शाळांमधील विद्यार्थ्यांचा वाढता प्रतिसाद मिळत आहे. सध्या हा महोत्सव शाळा स्तरावर सुरू असून विभाग स्तरावर १५ ते २१ डिसेंबर आणि महापालिका स्तरावर २२ ते २४ डिसेंबर या काळात होणार आहे.

### **चित्रपट**

पी. एम. शाह फाउंडेशन आणि वर्धमान प्रतिष्ठान यांच्यातर्फे चौदावा आरोग्य चित्रपट महोत्सव येत्या शुक्रवार आणि शनिवारी पुण्यातील राष्ट्रीय चित्रपट संग्रहालयात होणार आहे. हा सर्वांसाठी खुला आहे. देशविदेशातून या महोत्सवासाठी १४५ लघुपट, माहितीपट आले होते.

त्यापैकी निवड झालेले ३१ लघुपट आणि माहितीपट यावेळी दाखविण्यात येतील. मानसिक आरोग्य, लहान मुलांचे आरोग्य आणि बाललैंगिक शोषण, महिला आरोग्याचे प्रश्न, अवयवदान, कर्करोग, सामाजिक आरोग्य, स्वच्छता, ज्येष्ठ नागरिकांच्या आरोग्य विषयक समस्या आदी विषयांवर हे चित्रपट तयार केले आहेत.

### **सवाई-गाड्या**

सवाई गंधर्व भीमसेन महोत्सवाला येणाऱ्या रसिकांसाठी पीएम पीएम एल तर्फे विशेष बस सेवा आजपासून सुरू करण्यात आली आहे. मुकुंद नगरपासून निगडी, धायरी, कोथरूड डेपो आणि माळवाडी या मार्गावर या बस गाड्या उपलब्ध असतील. आजपासून महोत्सव संपेपर्यंत रात्री साडेदहा वाजता या बस सुटणार असून १३ तारखेला रात्री साडेबारा वाजता बस निघतील असं महामंडळातर्फे कळवण्यात आलं आहे.

### **रोटरी-संमेलन**

दुसऱ्या रोटरी डिस्ट्रिक्ट मराठी साहित्य संमेलनाचं २०-२१ डिसेंबरला पुण्यात आयोजन करण्यात आलं आहे. कवी, गीतकार प्राध्यापक प्रवीण दवणे अध्यक्षस्थानी असतील, अशी माहिती रोटरी डिस्ट्रिक्ट ३१३१ चे प्रांतपाल संतोष मराठे आणि संमेलनाच्या कार्याध्यक्ष मधुमिता बर्वे यांनी आज पत्रकार परिषदेत दिली.

### **जीएसटी**

राज्य वस्तू आणि सेवा कर विभागातील अधिकाऱ्यांनी आपल्या विविध प्रलंबित मागण्यांसाठी आज द्वारसभा घेऊन आंदोलनाची सुरुवात केली. या आंदोलनाचा भाग म्हणून येरवडा इथल्या राज्य जीएसटी मुख्यालयाच्या प्रवेशद्वारासमोर अधिकाऱ्यांनी घोषणा दिल्या.

हा होता आजचा पुणे वृत्तांत. उद्या पुन्हा भेटू विविध भारती पुणे केंद्रावर, संध्याकाळी सहा वाजता, ताज्या पुणे वृत्तांतमध्ये, नमस्कार.